

اجتهاد جي اهميت ۽ ضرورت ۽ موجوده دور ۾ ان جي صورت  
IJTIHAHAD, ITS SIGNIFICANCE, AND ITS IMPLEMENTATION IN  
MODERN AGE

ڊاڪٽر بشير احمد رند\*

ام ڪلثوم رند\*\*

ABSTRACT:

*The Quran and Sunnah are two derivative sources of Islamic teachings. The Quran and Sunnah explained away all those matters which do not change with passage of time and space such as beliefs, ritual worship and ethics. However, there are certain matters pertaining to human life which do change with the passage of time and space such as political, social, cultural and economical issues. In fact the latter category of matters and issues could not have been explained away due to its ever-changing nature. It is for this reason that the Quran and Sunnah laid down some fundamental principles through which these ever-changing matters and issues could be resolved. In order to find a resolution of these matters which are not explained away in the Quran and Sunnah, a sound knowledge of the Quran and Sunnah and hard mental work is required. This type of hard work and strive is known as 'Ijtihad'. Ijtihad is one of the very significant religious, academic and mental tasks, which is beyond the capability of an ordinary man in the field. Rather, this important task requires a specific capability and efficiency. This article points out the meaning and significance of Ijtihad together with the specific capability of a person who conducts in Ijtihad and the matters in which an Ijtihad is allowed to be undertaken.*

KEYWORD :

اجتهاد، استنباط، فقه، فقيه، مجتهد، اصل، فرع، احڪام، ڪتاب، سنت، اجماع، قياس.

\* ايسوسيئيٽ پروفيسر شعبه اسلامڪ ڪلچر، سنڌ يونيورسٽي ڄامشور برقي پتو: bashir\_rind2006@yahoo.com

\*\* ليڪچرر ايس، ايم، بي، بي ڪيمپس دادو برقي پتو: umekulsoom15@gmail.com

## اجتهاد جو مفهوم

اجتهاد عربي زبان جو لفظ آهي، جنهن جو اصل مادو ”ج ه د“ آهي. حجاز وارن کي جُهد جي پيش سان ۽ پياعرب ان کي جُهد جي پيش سان پڙهندا آهن. جُهد جي لفظي معنيٰ وس ۽ طاقت آهي. جُهد في الامر جُهداً جو مطلب آهي ته: ”هن ڪنهن شيءَ جي تلاش ۾ انتهائي ڪوشش ڪئي“ اجتهاد جي لفظي معنيٰ آهي ”ڪنهن مقصد حاصل ڪرڻ لاءِ آخري حد تائين ڪوشش ڪرڻ“ (۱) عرب پنهنجي گفتگو ۾ اهڙي جدوجهد لاءِ اجتهاد جو لفظ استعمال ڪندا آهن جنهن ۾ تمام گهڻي محنت ۽ تڪليف برداشت ڪرڻي پوي، جيئن چوندا آهن: اجتهاد في حمل الرحاء فلا يقال اجتهاد فعرف ان السماء فوق“ چڪي جي پڙ ڪڍڻ ۾ هن اجتهاد ڪيو يعني وڏي جدوجهد ڪئي، پر اهو نه چوندا آهن ته فلائي اجتهاد ڪري ڏنو ته آسمان مٿي آهي“ (۲) ڇو ته چڪي جي پڙ ڪڍڻ ۾ محنت ۽ جدوجهد جي ضرورت آهي، جڏهن ته آسمان جو مٿي هجڻ ۽ زمين جو هيٺ هجڻ ظاهر آهي، ان لاءِ ڪنهن جدوجهد ۽ غور ۽ فڪر جي ڪا ضرورت نه آهي. فقيهن سڳورن اجتهاد جي اصطلاح جي وصف هن طرح بيان ڪئي آهي:

امام شاطبي اجتهاد جي وصف بيان ڪندي فرمائن ٿا:

(۱) هو استفراغ الجهد وبذل غاية الوسع اما في درك الاحكام الشرعية واما في تطبيقها (۳)

”اجتهاد نالو آهي شرعي احڪام معلوم ڪرڻ، يا انهن کي حالتن مطابق تطبيق ڏيڻ لاءِ انتهائي ڪوشش ڪرڻ جو“

امام غزالي ان جي تعريف هن طرح ڪئي آهي:

(۲) الاجتهاد بذل المجتهد وسع في طلب العلم باحكام الشرعية (۴)

”شرعي احڪام جي علم حاصل ڪرڻ لاءِ هڪ مجتهد طرفان پنهنجي پوري قوت صرف ڪرڻ جو نالو اجتهاد آهي“

شاه ولي الله اجتهاد جي وصف ڪجهه هن طرح بيان ڪئي آهي:

(۳) الاجتهاد هو استفراغ الجهد في ادراك الاحكام الشرعية الفرعية عن ادلتها التفصيلية الراجعة كلياً في اربعة اقسام الكتاب والسنة والاجماع والقياس (۵) ”اجتهاد جو مطلب آهي: شريعت جا فروع احڪام معلوم ڪرڻ لاءِ پوري محنت ۽ جدوجهد صرف ڪرڻ. هي معلومات انهن تفصيلي دليلن مان حاصل ٿيندي آهي جن جو ماخذ قرآن، سنت، اجماع ۽ قياس آهن“

اجتهاد لاءِ جيتري محنت ۽ جدوجهد جي ضرورت آهي ان جي وضاحت هن

طرح ڪئي وئي آهي:

(۴) بذل الفقيه طاقته في استخراج الحكم الشرعي النظرى بحيث يحس عن نفسه العجز عن المزيد عليه(۶)

“شرعي حڪم معلوم ڪرڻ لاءِ فقيه طرفان پنهنجي پوري قوت صرف ڪرڻ جنهن کان اڳتي هو پاڻ کي مجبور ۽ بيوس سمجهي“

۽ فقيه اهڙي عالم کي چئبو آهي جيڪو شرعي احڪام جو تجزيو ڪري انهن جي حقيقتن کي جانچي، ۽ انهن جي ڏکين ڳالهين جي وضاحت ڪري ان سان گڏوگڏ خلق خدا جي مصلحتن جو رمز شناس پڻ هجي(۷)

مطلب ته اجتهاد اهڙي جدوجهد جو نالو آهي جيڪا هڪ فقيه ۽ مجتهد طرفان غير منصوص مسئلن جي شرعي حڪم معلوم ڪرڻ لاءِ ڪئي وڃي .

ان لحاظ سان اصولي طور تي اجتهاد جون ٻه صورتون ٿينديون .

(۱) جيڪي مسئلا قرآن ۽ سنت ۾ موجود نه آهن انهن جو حل دريافت ڪرڻ .

(۲) جيڪي مسئلا قرآن ۽ سنت ۾ موجود آهن انهن جو موقعو ۽ جڳهه متعين ڪرڻ

(۸) .

### اجتهاد جي ضرورت

حضرت آدم عليه السلام کان وٺي حضرت عيسيٰ عليه السلام تائين انساني هدايت لاءِ جيڪي نبي سڳورا آيا ۽ انهن جيڪي ڪتاب يا شريعتون آنديون اهي انهن نبين ۽ انهن جي زمانن لاءِ مخصوص هيون. هر پيغمبر جي بعثت سندس ئي قوم لاءِ هوندي هئي، جڏهن ته خاتم الانبياء حضرت محمد مصطفيٰ ﷺ جي شريعت ۽ سندن آندل دين سڄي دنيا لاءِ آهي ۽ قيامت تائين اچڻ وارن انسانن لاءِ آهي. ان لحاظ سان پاڻ ڪريم ﷺ جي آندل دستور ۾ ايتري وسعت ۽ جامعيت هجڻ گهرجي جو هو دنيا جي هر قوم، هر خطي ۽ هر دور لاءِ ڪافي هجي ۽ ان جي رهنمائي ذريعي قيامت تائين اچڻ وارا نسل ڪاميابي ۽ سعادت جون منزلون طئي ڪندا رهن .

اڳين شريعتن ۾ ايتري وسعت ۽ جامعيت ضروري نه هئي، ان ڪري جو هر نبي جي شريعت ۽ هر پيغمبر جي بعثت کانپوءِ ٻئي نبي جي شريعت ۽ ٻئي نبي جي بعثت مقدر هئي، مگر جڏهن خاتم الانبياء حضرت محمد ﷺ آيا ۽ نبوت جي سلسلي کي اچي ختم ڪيائون ته اها ڳالهه طئي ٿي وئي ته سندن شريعت آخري شريعت ۽ سندن آندل دستور آخري دستور آهي ان ڪري هر قوم، هر زماني ۽ هر خطي لاءِ سندن ئي دستور هڪ ڪامل دستور آهي .

۽ اها به هڪ حقيقت آهي ته دنيا ۾ حالتون بدليون رهنديون آهن هر قوم جي مزاج مختلف هوندي آهي، نيون نيون ضرورتون ۽ نوان نوان تقاضا به پيش ايندا

رهندا، هر هر واقعي ۽ پيش ايندڙ حاجتن ۽ ضرورتن جي وضاحت ڪري قانوني دفعات مرتب ڪرڻ ناممڪن هيو ۽ نه ئي مصلحت جي مطابق ٿي سگهي پيو. ان ڪري ڪتاب الله ۽ سنت رسول ﷺ کي اهڙو ته جامع، ڪامل ۽ هم گير بنايو جو هر نئين ضرورت جو حڪم ۽ هر قوم جي حاجت ۽ هر خطي ۾ پيش ايندڙ مسئلن جو حل انهن مان معلوم ڪري سگهجي. ان ڪري اها ڳالهه طئي ٿي چڪي ته شريعت اها ئي رهندي جيڪا حضرت محمد ﷺ کڻي آيا، ڪتاب اهو ئي هوندو جيڪو الله تعاليٰ رسول الله ﷺ تي نازل ڪيو. اسوه حسنه رسول ﷺ جي سنت هوندي هاڻي جيڪو به مسئلو پيش ايندو تنهنڪي ڪتاب الله ۽ رسول الله ﷺ جي ٻڌايل اصولن جي مطابق حل ڪيو ويندو.

۽ اهو عمل اجتهاد جي ذريعي ئي ٿي سگهي ٿو. ان ڪري جو اهل علم جو هن ڳالهه تي اتفاق آهي ته ڪو به زمانو مجتهد کان خالي نه هوندو آهي، اهڙو مجتهد ماڻهن جي سامهون قرآن ۽ سنت جي وضاحت ڪندو رهندو آهي ۽ هن فرض ڪفايه کي ادا ڪندو رهندو آهي. ( ۹ )

اجتهاد جي اهميت:

مٿي ذڪر ڪيل ضرورتن جي ڪري اسلام اجتهاد کي تمام وڏي اهميت ڏني ٿو. اهوئي سبب آهي جو قرآن مجيد جي ڪيئي آيتن ۾ اجتهاد جو حڪم ڏنو ويو آهي. نبي ڪريم ﷺ پنهنجي قول ۽ عمل جي ذريعي اجتهاد جي ترغيب ڏني آهي. اصحاب سڳورن، تابعين، تبع تابعين ۽ سلف صالحين حضرات پنهنجي پنهنجي وقت جي مسئلن کي اجتهاد ذريعي حل ڪيو ۽ ايندڙ انسانن لاءِ هڪ عملي نمونو پيش ڪيو. هيٺ اسين اجتهاد جي اهميت جي باري ۾ ڪجهه قرآني آيات، احاديث ۽ اصحاب سڳورن جي عمل جا ڪجهه نمونا پيش ڪيون ٿا:

اجتهاد جي باري ۾ قرآني آيات:

(۱) ومن حيث خرجت فول وجهك شطر المسجد الحرام وحيث ما كنتم فولوا وجوهكم شطره (۱۰).

”جتي به تون وڃين (نماز ۾) پنهنجو منهن مسجد حرام ڏي ٿو ۽ جتي به هجو ته پنهنجا منهن ان ڏانهن ٿو ڏيو“

ظاهر ڳالهه آهي ته مسجد حرام کان پري هجڻ جي صورت ۾ جڏهن هو نظر جي سامهون نه هجي ته ان جي طرف منهن ڪرڻ اجتهاد (يعني ظن ۽ اندازي) ذريعي ئي ٿي سگهي ٿو.

(۲) فاعتبروا يا اولي الابصار (۱۱)

”پوءِ عبرت کان ڪم وٺو اي بصيرت رکڻ وارو“

مفسرين ۽ فقهاء عبرت جي معنيٰ هي بيان ڪندا آهن: رد الشيعه الي نظيره يعني ڪنهن شيءِ کي ان جهڙي شيءِ ڏانهن موٽائڻ، جنهن جو مطلب آهي ته جيڪو حڪم ان جهڙي شيءِ جو هوندو اهو ئي حڪم هن شيءِ جو هوندو. (۱۲) ڇڻڪ قرآن مجيد ۾ اهو حڪم ڏنو پيو وڃي ته جديد پيش ايندڙ مسئلن کي قرآن ۽ سنت ۾ موجود انهن جهڙن منصوص مسئلن تي پيش ڪيو علتن ۾ هڪ جهڙائي جي صورت ۾ نئين پيش آيل مسئلي جو حڪم به اهو ئي هوندو جيڪو منصوص جو حڪم هوندو. (۳) و انزلنا اليك الذكر لتبين للناس ما نزل اليهم ولعلمهم يتفكرون (۱۳)

”۽ اسان توڙي قرآن هن ڪري نازل ڪيو آهي ته جو ڪجهه ماڻهن ڏي نازل ڪيو ويو آهي سوتون ڪين کولي ٻڌائين ۽ جئين اهي فڪر ڪن“  
هن آيت ۾ لفظ لعلمهم يتفكرون ”جئين اهي فڪر ڪن“ اجتهاد ڏانهن اشارو ڪري ٿو ڇو ته اجتهاد ۾ غور ۽ فڪر ڪيو ويندو آهي، ليڪن شرعي احڪام جي باري ۾ هر ماڻهو جو فڪر معتبر نه هوندو، فڪر صرف انهن ماڻهن جو قابل قبول هوندو جيڪي اجتهاد جي اهليت رکندا هجن.

(۴) يا ايهاالذيين امنوا اطيعوا الله واطيعوا الرسول و اولى الامر منكم فان تنازعتم فى شىء فردوه الى اللهوالرسول ان كنتم توءمنون ب الله واليوم الآخر ذالک خير واحسن تاويلاً (۱۴)

”اي ايمان وارو! الله جي اطاعت ڪيو ۽ ان جي رسول جي اطاعت ڪيو ۽ انهن جي به (اطاعت ڪيو) جيڪي توهان جي معاملن جا ذميدار هجن، پوءِ جيڪڏهن ڪنهن معاملي ۾ توهان جو اختلاف ٿي پوي ته ان کي خدا ۽ رسول الله ڏانهن موٽايو جيڪڏهن توهان الله ۽ آخرت جي ڏينهن تي ايمان رکو ٿا. هي طريقو بهترين آهي ۽ هن جو انجام تمام سٺو آهي“

امام رازي فرمائن ٿا: هن آيت ۾ شريعت جي بنيادي چئن ماخذن جي طرف اشارو آهي، يعني ڪتاب الله، سنت رسول الله، اجماع ۽ قياس ڏانهن: اطيعوا الله ۾ ڪتاب الله جو ذڪر آهي، اطيعوا الرسول ۾ سنت ڏي اشارو آهي. اولي الامر مان مراد اجماع امت آهي ۽ فان تنازعتم فى شىء ۾ قياس جو ذڪر آهي. مطلب ته جنهن شيءِ جو حڪم ڪتاب ۽ سنت ۾ نه هجي ۽ نه اجماع امت ۾ ان جو حل موجود هجي ته اهڙي صورت ۾ ان غير منصوص حڪم کي معلوم ڪرڻ لاءِ ڪتاب ۽ سنت جي طرف موٽڻ گهرجي، ڪتاب ۽ سنت ڏي موٽڻ جو مطلب اهو آهي ته ڪتاب ۽ سنت ۾ ان جهڙا مسئلا ڳوليا وڃن ۽ انهن جي علت ۾ غور ۽ فڪر ڪيو وڃي، جيڪڏهن اهڙو ڪو مسئلو ملي

وڃي ۽ ان واري ساڳي علت هن نئين پيش آيل مسئلي ۾ ملي وڃي ته ساڳي علت جي بنياد تي هن غير مخصوص ۾ اهو ئي حڪم لاڳو ڪيو ويندو جيڪو مخصوص جو هوندو . (۱۵) جيئن موجوده دور ۾ ان جو مثال هيروئن آهي جنهن جو ذڪر قرآن يا سنت ۾ صراحتاً نه آهي پر شراب جو ذڪر قرآن ۽ سنت ۾ آهي، شراب کي ان ڪري حرام قرار ڏنو ويو آهي جو ان ۾ نشو آهي ۽ اها ساڳي ئي علت هيروئن ۾ به آهي ان ڪري هيروئن به ائين ئي حرام آهي جيئن شراب. ( جيتوڻيڪ هيروئن کي هن حديث: كل مسكر حرام (۱۶) ”هر نشيدار شيء حرام آهي“ جي اصول تحت به حرام چئي سگهجي ٿو) اجتهاد جي باري ۾ احاديث:

✽ حضور اڪرم ﷺ جڏهن حضرت معاذ بن جبل رضي الله عنه کي يمن جو حاڪم ڪري موڪلي رهيا هئا ته ان وقت پاڻ سڳورن کانئس پڇيو هو ته: كيف تقضى اذا عرض لك قضاء؟ قال اقضى بكتاب الله . قال فان لم تجد في كتاب الله قال فبسنة رسول الله قال فان لم تجد في سنة رسول الله ولا في كتاب الله؟ قال اجتهد براءي ولا اؤلو . فضرب رسول الله ﷺ صدره فقال الحمد لله الذي وفق رسول رسول الله لما يرضى رسول الله ﷺ (۱۷)

”جڏهن توتو ڪو فيصلو ايندو ته ڪيئن ڪندين؟ جواب ڏنائين ته جيئن الله جي ڪتاب ۾ موجود هوندو ان جي مطابق فيصلو ڪندس، پاڻ ڪريم ﷺ فرمايو ته: جيڪڏهن خدا جي ڪتاب ۾ توکي نه ملي ته؟ چيائين پوءِ رسول الله ﷺ جي سنت مطابق فيصلو ڪندس، پاڻ ﷺ فرمايو: جيڪڏهن رسول الله ﷺ جي سنت ۽ خدا جي ڪتاب ۾ به توکي نه ملي ته پوءِ ڇا ڪندين؟ چيائين پوءِ پنهنجي راءِ سان اجتهاد ڪندس ۽ ان ۾ ڪنهن به قسم جي گهٽتائي نه ڪندس. (حضرت معاذ چيو: هي ٻڌي ڪري پاڻ سڳورا ﷺ ڏاڍا خوش ٿيا ۽ خوشي جي اظهار ۾ سندس سيني تي هٿ هنيائون ۽ فرمايائون الله جو شڪر آهي جنهن رسول الله ﷺ جي موڪليل کي ان ڳالهه جي توفيق ڏني جيڪا رسول الله ﷺ کي پسند آهي“

✽ هڪ ٻي روايت ۾ پاڻ سڳورن ﷺ فرمايو:

اذا حكم الحاكم فاجتهد ثم اصاب فله اجران واذا حكم فاجتهد ثم اخطا فله

اجر (۱۸)

”قاضي جڏهن اجتهاد سان فيصلو ڪيو ۽ صحيح فيصلو ڪيو ته ان کي ٻه اجر ملندا ۽ جيڪڏهن اجتهاد سان غلط فيصلو ڪيائين ته پوءِ ان کي هڪ اجر ملندو“ صحيح فيصلي جي صورت ۾ به اجر ان ڪري جو هڪ اجر اجتهاد جو ۽ ٻيو صحيح فيصلي جو جڏهن ته ٻي صورت ۾ ڪٿي ان کي صحيح فيصلي وارو اجر نه ملندو

تنهن هوندي به کيس اجتهاد جو اجر ضرور ملندو.

### حضور اڪرم ﷺ جي عمل مان اجتهاد جو ثبوت

حضرت عبد الله بن عباس رضي الله عنه کان روايت آهي ته: ”جُهَيْنَه قَبِيلِي جِي هڪ عورت نبي ڪريم ﷺ وٽ آئي، جنهن پاڻ سڳورن کي عرض ڪيو ته سائين! منهنجي والده حج جي باس باسي هئي پر حج ڪرڻ کان اڳ ۾ فوت ٿي وئي. ڇا آء ان جي طرفان حج ڪري سگهان ٿي؟ پاڻ سڳورن ﷺ جن فرمايو: ها، توهان ان جي طرفان حج ڪيو. توهان مون کي اهو ٻڌايو ته جيڪڏهن توهان جي والده تي ڪنهن جو قرض هجي ها ته توهان ادا ڪيو ها يا نه؟ ته پوءِ الله جو قرض به ادا ڪيو ڇاڪاڻ ته الله تعاليٰ وڌيڪ حقدار آهي جو ان جو قرض ادا ڪيو وڃي.“ (۱۹) هن حديث مان واضح آهي ته پاڻ سڳورن ﷺ الله تعاليٰ جي قرض (حج جي باس) کي ماڻهن جي قرض تي قياس ڪري حج ڪرڻ جو حڪم ڏنو ۽ قياس به ته اجتهاد جي هڪ صورت آهي.

\*\*\* قرآن مجيد ۾ هڪ ئي وقت ۾ ٻن پيئرن سان نڪاح ڪرڻ کان روڪيو ويو آهي (۲۰) جڏهن ته پاڻ سڳورن ﷺ پڻي ۽ پاتتي، ماسي ۽ پاڻي جي کي هڪ ئي وقت نڪاح ۾ گڏ رکڻ کان روڪيو (۲۱) هي خود پاڻ سڳورن جو اجتهاد هيو. ڇاڪاڻ ته جنهن سبب جي ڪري ٻن پيئرن کي هڪ وقت ۾ نڪاح ڪري گڏ رکڻ کان روڪيو ويو اهو سبب ته پڻي ۽ پاتتي، ماسي ۽ پاڻي جي ۾ به لڳي پيو. اهو هي آهي ته ٻه پيئرن هڪ ٻئي سان بي حد محبت ڪنديون آهن جڏهن ته ٻه ٻهڙيون هڪ ٻئي کان سخت نفرت ڪنديون آهن. ٻن پيئرن کي هڪ وقت ۾ نڪاح ۾ گڏ رکڻ جو مطلب ٿيندو انهن جي وچ ۾ نفرت ۽ جهڳڙو پيدا ڪرڻ ۽ انهن جي احترام ۽ پيار واري رشتي کي ٽوڙڻ يعني قطع رحمي ڪرڻ، جيڪا الله تعاليٰ کي هرگز پسند نه آهي. ۽ اها ساڳي صورتحال پڻي ۽ پاتتي، ماسي ۽ پاڻي جي ۾ به لڳي وڃي ٿي ان ڪري پاڻ سڳورن ﷺ انهن کي به نڪاح ۾ گڏ رکڻ کان روڪيو.

\*\*\* اهڙي طرح قرآن مجيد ۾ رضاعي ماء ۽ رضاعي پيٽ سان نڪاح ڪرڻ کان روڪيو ويو آهي (۲۲) جڏهن ته پاڻ سڳورن ﷺ فرمايو: جيڪي رشتا ولادت ۽ نسبي تعلق جي ڪري حرام آهن اهي ئي رشتا رضاعت جي تعلق جي ڪري به حرام آهن (۲۳) وجه ظاهر آهي ته جيڪو تقدس نسبي رشتن ۾ هوندو آهي اهوئي تقدس رضاعي رشتن ۾ به هوندو آهي، ان ڪري پاڻ سڳورن ﷺ رضاعي رشتن کي نسبي رشتن تي قياس ڪندي انهن عورتن سان نڪاح ڪرڻ کي حرام ٺهرايو جن سان نسبي تعلق جي ڪري نڪاح حرام آهي.

اصحاب سڳورن جي عمل مان اجتهاد جو ثبوت:

اصحاب سڳورن رضي الله عنهم جي زماني ۾ جڏهن تمام گهڻيون فتحوون ٿيون ۽ مختلف تمدني زندگي سان واسطو پيو ته نوان نوان سياسي ۽ سماجي مسئلا اڀري آيا. جن کي حل ڪرڻ کانسواءِ معاشري جي رهنمائي جي ڪا صورت نه هئي، اصحاب سڳورن اجتهاد جي سلسلي ۾ نهايت محتاط رويو اختيار ڪيو.

حضرت ابوبڪر صديق رضي الله عنه جي سامهون جڏهن ڪو حل طلب مسئلو ايندو هو ته هو پهريان الله جي ڪتاب ۾ ڏسندا هئا، جيڪڏهن ان ۾ حل ملي ويندو هو ته ان مطابق فيصلو ڪندا هئا ۽ جيڪڏهن ان ۾ نه ملندو هو ته سنت رسول الله ﷺ ۾ تلاش ڪندا هئا، جيڪڏهن ان ۾ حل ملي ويندو هو ته ان مطابق فيصلو ڪندا هئا ۽ جيڪڏهن پاڻ رضي الله عنه کي حل نه ملي سگهندو هين ته ٻين اصحاب سڳورن کان پڇندا هيا ته اهڙي مسئلي ۾ رسول الله ﷺ ڇا فيصلو ڏنو؟ جيڪڏهن ڪنهن به طرح رسول الله ﷺ جي سنت نه ملندي هئي ته پوءِ اهل علم کي گڏ ڪري انهن سان مشورو ڪندا هئا پوءِ جنهن راءِ تي سڀ متفق ٿي ويندا هئا ان مطابق فيصلو ڪندا هئا. حضرت عمر رضي الله عنه جو به ساڳيو ئي طريقو هو. فرق رڳو ايترو هو ته جيڪڏهن ڪيس ڪتاب ۽ سنت مان حل نه ملندو هو ته حضرت ابوبڪر صديق رضي الله عنه جي فيصلن مطابق فيصلو ڏيندا هئا. جيڪڏهن اتي به حل نه ملندو هو ته پوءِ مشوري ۽ اجتهاد کان ڪم وٺندا هئا. اهڙي طرح حضرت عبد الله بن مسعود رضي الله عنه، عبد الله بن عباس رضي الله عنه ۽ ٻين جليل القدر اصحاب سڳورن رضي الله عنهم کان به اهڙي طرز عمل منقول آهي ته پهريان اهي ڪتاب ۽ سنت مان حڪم تلاش ڪندا هئا، پوءِ پنهنجي اڳين جي فيصلن کي ڏسندا هئا، جيڪڏهن ڪٿي به حل نه ملندو هو ته پوءِ اجتهاد ڪندا هئا. (۲۴)

حضرت ابوبڪر صديق رضي الله عنه جو اجتهاد:

حضور ﷺ جي وفات کانپوءِ عرب جا ڪجهه قبيلن جيئن عبس، ذبيان، بنو ڪنانه، غطفان ۽ بنو فزاره حضرت ابوبڪر صديق رضي الله عنه کي زڪات ڏيڻ کان انڪار ڪيو ڪي بخل ۽ ڪنجوسي جي ڪري زڪات نه پيا ڏين ته ڪي وري مرڪز يعني اسلامي رياست جي سربراهه کي زڪات ڏيڻ نه پيا چاهن. حضرت ابوبڪر رضي الله عنه انهن سان جنگ جو فيصلو ڪيو ليڪن جيئن ته هي ماڻهو بظاهر مسلمان هئا ۽ مسلمانن سان جنگ درست نه هئي، ان ڪري حضرت عمر رضي الله عنه، حضرت ابوبڪر صديق رضي الله عنه سان اختلاف ڪيو ۽ هن ثبوت ۾ نبي ﷺ جي هي حديث پيش ڪئي:

امرت ان اقاتل الناس حتى يقولوا لا اله الا الله فمن قال لا اله الا الله عصم

منى ماله و نفسه الابحقه وحسابه على الله (۲۵)



”مون کي حڪم ڏنو ويو آهي ته آءُ ماڻهن سان لا اله الا الله چوڻ تائين لڙان، پوءِ جنهن لا اله الا الله چيو ان پنهنجي جان ۽ مال کي بچائي ورتوان جو حساب الله جي ذمي آهي، البتہ هن ڪلمي جو ڪو حق رهيل هوندو ته پوءِ جدا ڳالهه آهي“  
حضرت عمر رضي الله عنه جو چوڻ اهو هو ته جڏهن هنن لا اله الا الله چيو آهي ته پوءِ هنن سان لڙائي ڇو؟

حضرت ابوبڪر صديق رضي الله عنه ان جي جواب ۾ هي آيت پڙهي:  
فان تابوا واقاموا الصلوة واتوا الزكوة فخلوا سبيلهم (۲۶)  
”پوءِ جيڪڏهن هو توبه ڪن ۽ نما قائل ڪن ۽ زڪات ادا ڪن ته پوءِ انهن جو رستو آزاد ڪيو“

سندن اجتهاد هن طرح هو ته آيت ۾ نماز ۽ زڪات جي فرضيت ۾ ڪو فرق نه آهي ۽ ٻنهي جي ادا ٿيڻ جي صورت ۾ انهن جي رستي آزاد ڪرڻ جو حڪم ڏنو ويو آهي. ڇا اهو ٻڌايو ته سڀاڻي هو چون ته اسان نماز نه ٿا پڙهون ته ڇا توهان انهن سان جنگ نه ڪندؤ؟ مطلب اهو هو ته اڄ هنن زڪات جو انڪار ڪيو آهي سڀاڻي نماز جو انڪار ڪن ٻئي ڏينهن روزي جو انڪار ڪن، ڪنهن ڏينهن حج کان انڪار ڪن ۽ اسين اهو چوندا رهون ته هنن ڪلمو پڙهيو آهي سو هنن سان لڙائي ڪيئن ڪيون. پوءِ ته دين جو ڪوبه حڪم باقي نه رهندو ان سان گڏ جيڪا توهان حديث ٻڌائي آهي ان ۾ ”الابحفة“ جو لفظ موجود آهي جنهن جو مطلب ته ڪلمي جو حق رهيل هوندو ته انهن سان لڙائي ڪبي ته پوءِ زڪات به ته ڪلمي جو حق آهي جيڪو هو ادا نه ٿا ڪن. اهو ٻڌي ڪري حضرت عمر رضي الله عنه حضرت ابوبڪر صديق رضي الله عنه جي اجتهاد سان متفق ٿي ويا (۲۷)

حضرت عمر رضي الله عنه جو اجتهاد:

رسول الله ﷺ جي رحلت کان پوءِ اجتماعي زندگي ۾ اصحاب سڳورن جي سامهون زمين جي انتظام ۽ تقسيم جو معاملو غالباً سڀ کان اهم مسئلو هو جيئن عراق ۽ شام جي فتح کانپوءِ زمين جي انتظام ۽ ورهاست جي باري ۾ اصحاب سڳورن ۾ اختلاف ٿيو. اصحاب سڳورن مان هڪ گروهه جي راءِ هئي ته فتح ٿيل زمين فوجين ۾ تقسيم ڪئي وڃي، جن ۾ حضرت عبدالرحمن بن عوف ۽ بلال رضي الله عنهما وغيره شامل هئا، ٻئي گروهه جو خيال هو ته زمين اصل باشندن وٽ رهڻ ڏني وڃي، انهن ۾ حضرت عمر، حضرت عثمان، حضرت طلحه، حضرت معاذ وغيره شامل هئا. پهرين گروهه جو استدلال هي آيت هئي:

واعلموا انما غنمتم من شئى ء فان الله خمسہ وللرسول ولذئى القربئ

واليتيمى والمسكين وابن السبيل ان كنتم امنتم بالله (۲۸)

”چاڻو ته جاشيء توهان کي غنيمت جي طور تي حاصل ٿئي ان جو پنجون حصو الله ۽ رسول ﷺ ۽ (رسول ﷺ جي) رشتيدارن ۽ يتيمن ۽ مسڪينن ۽ مسافرن لاء آهي جيڪڏهن توهان الله تي ايمان رکو ٿا“

انهن اصحاب سڳورن جو استدلال هن طرح هيو ته غنيمت جي مال جي پنجين حصي جو مصرف هن آيت ۾ ٻڌايو ويو آهي، باقي چار حصا مجاهد فوجين لاء ڇڏيا ويا آهن ۽ ان جي تائيد حضور ﷺ جي عمل مان به ملي ٿي. پاڻ سڳورن ﷺ خيبر جو ڪجهه حصو بنو قريظ ۽ بنو نضير جي زمين فوجين ۾ تقسيم ڪئي هئي. ٻئي گروه جو استدلال اهو هو ته آيت ۾ صرف خمس (پنجين حصي) جو حڪم ۽ مصرف بيان ڪيو ويو آهي باقي چئن حصن کان خاموشي اختيار ڪئي وئي آهي، جنهن جو مطلب اهو آهي ته خلافت عام مفاد جي پيش نظر چاهي ته فوجين ۾ تقسيم ڪري جيئن رسول الله ﷺ ڄاڻايل زمين تقسيم ڪئي هئي ۽ چاهي ته اصل باشندن وٽ رهڻ ڏئي جيئن پاڻ ڪريمن ﷺ خيبر جو هڪ حصو اصل باشندن وٽ رهڻ ڏنو هو اهڙي طرح وادي القري ۽ مڪي جي پوري زمين به پاڻ سڳورن اصل باشندن وٽ رهڻ ڏني هئي.

هڪ گڏجاڻي ۾ اهو معاملو طئي نه ٿيو بي گڏجاڻي ۾ حضرت عمر رضي الله عنه جو استدلال فيء واري آيت هئي :

ما افاء الله على رسوله من اهل القرى فله وللرسول ولذی القربى واليتيمى والمسكين وابن السبيل كيلا يكون دولة بين الاغنياء منكم . . . . . للفقراء المهاجرين . . . . . والذی تبئوا الداروالايمان من قبلهم . . . . . والذین جاؤا من بعدهم (۲۹)

”جيڪو مال الله تعاليٰ پنهنجي رسول ﷺ کي ڳوٺن مان ڏياريو سو الله لاء ۽ رسول ﷺ لاء ۽ (رسول ﷺ جي) رشتيدارن لاء ۽ يتيمن مسڪينن ۽ مسافرن لاء آهي، ڪٿي ائين نه ٿئي ته مال توهان مان دولتمندن جي وچ ۾ ڦرندو ڳرندو رهي . . . . . ۽ اهو مال مسڪين مهاجرن لاء آهي ۽ انهن (انصارن) لاء آهي جن اڳ ۾ ئي مديني شريف کي ۽ ايمان کي پنهنجو نڪاڻو بڻايو . . . . . ۽ اهو مال انهن لاء آهي جيڪي بعد ۾ ايندا“

حضرت عمر رضي الله عنه جو چوڻ هو ته دشمن کان حاصل ٿيل مال ۾ صرف فوجين جو حق ڄاڻايل نه آهي بلڪ ان ۾ موجوده ۽ آئنده سڀني ماڻهن کي شريڪ ڪيو ويو آهي ۽ مقصد اهو ٻڌايو ويو آهي ته دولت هڪ ئي طبقي ۾ سميتجي رهجي نه وڃي. هن ئي آيت جي روشني ۾ غنيمت جي آيت کي سمجهيو وڃي حضرت عمر رضي الله

عنهجي هن اجتهاد ۽ استدلال تي موافق ۽ مخالف سڀني اتفاق ڪيو ته حضرت عمر رضي الله عنه جي راءِ صحيح آهي، تنهن ڪري عراق ۽ شام جي زمين اصل باشدن وٽ رهڻ ڏني وڃي. (۳۰)

حضرت علي رضي الله عنه جو اجتهاد :

ويبره صلتي رضي الله عنه کان روايت آهي ته مون کي خالد بن وليد رضي الله عنه حضرت عمر رضي الله عنه ڏانهن موڪليو. جڏهن آءُ اتي پهتس ته حضرت علي، طلح، زبير، ۽ عبد الرحمن بن عوف رضي الله عنهم وٽن ويٺا هئا. مون عرض ڪيو: خالد رضي الله عنه اوهان کي سلام پيو چوي ۽ عرض پيو ڪري ته ماڻهو شراب نوشي مان لطف اندوز ٿي رهيا آهن ۽ هوان جي سزا کي بلڪل معمولي سمجهن ٿا، ان ڪري اوهان ٻڌايو ته اوهان جي ان باري ۾ ڇا راءِ آهي؟ حضرت عمر رضي الله عنه فرمايو: توهان جي سامهون هي ماڻهو ويٺا آهن. (ان ڪري هنن کان پڇو ته هنن جي ڇا راءِ آهي؟) ان تي حضرت علي رضي الله عنه فرمايو: منهنجي راءِ اها آهي ته جڏهن ڪو ماڻهو شراب پيئندو آهي ته نشي ۾ مدهوش ٿي بڪواس ڪرڻ لڳندو آهي ۽ بڪواس جي صورت ۾ هر ڪنهن تي تهمت پيو هڻندو آهي. ۽ تهمت جي سزا قرآن مجيد ۾ ۸۰ ڪوڙا ٻڌائي وئي آهي (۳۱) ان ڪري شرابي جي سزا به ۸۰ ڪوڙا هجڻ گهرجي. ان ڳالهه تي موجود سڀني اصحاب سڳورن اتفاق ڪيو. حضرت عمر رضي الله عنه فرمايو: اي ويبره! تون وڃي خالد کي هنن ماڻهن جو فيصلو ٻڌاءِ. ان ڪري ان ڏينهن کان شراب جي سزا ۸۰ ڪوڙا مقرر ٿي. (۳۲) اهڙي طرح حضرت عبد الله بن مسعود، عبد الله بن عباس رضي الله عنه، عبد الله بن زبير رضي الله عنه، زيد بن ثابت رضي الله عنه وغيره جا اجتهاد به مشهور آهن. انهن کان بعد چئن فقيه امامن: امام ابو حنيفه، مالڪ، شافعي، احمد بن حنبل رحمته الله عليهم جا اجتهاد به واضح آهن.

مجتهد لاءِ ضروري شرط:

اجتهاد هڪ اهم علمي، ذهني، فڪري ۽ فني ڪم آهي. هر ايري گيري جي وس جي ڳالهه نه آهي. ڇو ته ان ۾ غير منصوص مسئلن جا احڪام منصوص مسئلن مان دريافت ڪيا ويندا آهن يا منصوص مسئلن لاءِ موقعو ۽ جڳهه متعين ڪئي ويندي آهي ان ڪري فقهاء ڪرام مجتهد ٿيڻ لاءِ ڪجهه شرط رکيا آهن، جن جو پورو تفصيل ته اصول فقهي جي ڪتابن ۾ موجود آهي، هتي اسين ڪجهه اهم شرط ٻڌايون ٿا جيڪي شاه ولي الله عقد الجيد ۾ لکيا آهن.

شاه صاحب لکن ٿا ته مجتهد اهو ٿي سگهي ٿو جنهن ۾ پنج شرط لڌا وڃن:

(۱) ڪتاب الله جو علم قرائتن ۽ تفسير سميت.

- (۲) سنت جو علم، جنهن ۾ کيس اسانيد ۽ حديثن جي صحيح ۽ ضعيف جي سڃاڻپ به حاصل هجي.
- (۳) سڀني مسئلن ۾ علماء سلف جي اقوال جو علم رکندو هجي جيئن ٻن قولن جي مقابلي ۾ ڪا ٽين راه اختيار نه ڪري.
- (۴) عربي زبان سان لاڳاپيل علمن کان پوري طرح واقف هجي جيئن صرف، نحو اشتقاق وغيره.
- (۵) استنباط (مسئلي جي حڪم معلوم ڪرڻ) جي طريقن جو علم رکندو هجي ۽ ٻن مختلف دليلن جي وچ ۾ ڪيئن تطبيق ڏني ويندي يا مطابقت پيدا ڪئي ويندي آهي انهن تطبيق جي طريقن کان به آگاه هجي.
- انهن علمن سان گڏ هو اها به صلاحيت رکندو هجي ته پنهنجي فڪر ۽ بصيرت کي جزئي مسئلن ۾ استعمال ڪري ۽ هر حڪم جو جنهن دليل تي مدار هجي ان کي سڃاڻي. (۳۳)
- اجتهاد جي محل (اهي مسئلا جن ۾ اجتهاد ڪري سگهجي ٿو):
- (۱) قرآن ۽ سنت ۾ جيڪي مسئلا وضاحت سان ذڪر ٿيل آهن انهن تي جيئن جو ٿيئن عمل ڪرڻ لازم آهي.
- (۲) خلفاء راشدين جا اهي فيصلو جن تي سڀني اصحاب سڳورن جو اتفاق هيو جيڪي اصحاب سڳورن جي دور کان وٺي پوري امت وٽ مڃيل ۽ پوري امت وٽ متفق عليه هلندا ٿا اچن اهي به قرآن ۽ سنت سان ملحق هجڻ ڪري اسان لاءِ قطعي ۽ يقيني آهن انهن کي قبول ڪرڻ به لازم آهي.
- (۳) جن مسئلن جو حڪم صراحتاً قرآن ۽ سنت ۾ موجود نه هجي ۽ نه انهن جي باري ۾ خلفاء راشدين جو ڪو فيصلو سامهون آيو هجي، قرآن ۽ سنت جي نصوص ۾ غور ۽ فڪر ڪري اهڙن مسئلن جي حڪم معلوم ڪرڻ جو نالو اجتهاد ۽ استنباط آهي.
- اهڙي طرح جن مسئلن جي دليلن ۾ ظاهري طور ڪو ٽڪراء هجي اتي ڪنهن هڪ طرف کي اختيار ڪرڻ ۾ به اجتهاد جي ضرورت پوندي. پهرين ۽ ٻئي قسم جي احڪامن ۾ اجتهاد نه ٿيندو آهي. صرف ٽئين قسم جي مسئلن ۾ اجتهاد ٿيندو آهي. (۳۴)
- اهڙي طرح عقيدن، عبادتن ۽ اخلاقيات ۾ به اجتهاد نه ٿيندو آهي. چوٽه عقيدا ۽ عبادتون قطعي دليلن سان ثابت ٿيندا آهن، جڏهن ته اجتهاد ظني دليل آهي، ٻيو ته عقيدن ۽ عبادتن ۾ تغير ۽ تبديلي ڪونه ايندي آهي ۽ اجتهاد اهڙن مسئلن ۾ ٿيندو آهي جن ۾ تبديلي ايندي رهي ٿي. البته عبادتن ۾ جتي ڪي مختلف روايتون آيون آهن انهن ۾ فقيه سڳورن اجتهاد ذريعي ڪنهن هڪ صورت کي ترجيح ڏني آهي. اهڙي طرح اخلاقيات

به قرآن ۽ سنت مان واضح آهن انهن لاءِ ڪنهن اجتهاد جي ڪا ضرورت نه آهي ۽ نه ڪا انهن ۾ تبديلي اچي ٿي. ”اجتهاد جي اصل محل سياسي، سماجي ۽ معاشي مسئلا آهن، جن ۾ وقت ۽ حالتن جي لحاظ سان تبديلي ايندي رهندي آهي.“ (۳۵)

فوري اجتهاد طلب مسئلا:

آمريڪي اسلامي مرڪز جي امير ڊاڪٽر مزمل صديقي جي مطابق هيٺين اهم موضوعن تي هن وقت اجتهاد جي ضرورت آهي:

- ۱- عورت جي حيثيت جو تعين (حقوق، فرائض، ميدان عمل وغيره)
- ۲- بين الاقوامي سوچ پيدا ڪرڻ (اڄ جي دور ۾ ڪو به سماج عالمي برادري کان ڪٽجي الڳ رهي نه ٿو سگهي ان ڪري اهڙا اصول وضع ڪيا وڃن جن مطابق عدل ۽ انصاف سان عالمي برادري سان گڏجي سڏجي رهي سگهجي)
- ۳- جديد اقتصادي مسئلن جي حل لاءِ اجتهاد ڪيو وڃي ۽ مسلمانن کي موجوده مالي مشڪلات مان ڪڍڻ لاءِ راهون تلاش ڪيون وڃن.
- ۴- اسلامي ملڪن ۾ وحدت پيدا ڪرڻ ۽ انهن کي هڪ ٻئي جي قريب آڻڻ لاءِ راهون تلاش ڪيون وڃن.
- ۵- اسلامي ملڪن ۾ رهندڙ اقليتن لاءِ اصول وضع ڪيا وڃن ته انهن سان ڪهڙو سلوڪ ڪيو وڃي.
- ۶- غير مسلم ملڪن ۾ رهندڙ مسلمان اقليتن جي مسئلن جي حل لاءِ اجتهاد ڪيو وڃي. (هن وقت لڳ ڀڳ ٽيون حصو مسلم آبادي غير مسلم ملڪن ۾ رهي ٿي، اهي يا ته اتي ئي ڄاوا آهن يا ٻئي هنڌان هجرت ڪري اچي اتي آباد ٿيا آهن) ته اهي ڪيئن پنهنجو دين به محفوظ رکن ۽ اتان جا سنا شهري بڻجي ڪري رهن.
- ۷- شيعه سني مڪتبه فڪرن ۾ وچوئي کي گهٽ ۾ گهٽ ڪرڻ لاءِ راهون تلاش ڪيون وڃن.

۸- دارالاسلام ۽ دارالحرب جا اصول واضح ڪيا وڃن. (۳۶)

اجتماعي اجتهاد وقت جي ضرورت:

اها هڪ حقيقت آهي ته ڪو به دين، ڪا به امت، ڪو به تمدن ۽ ڪو به زندگي جو نظام محض ماضي جي ڪاوشن، ماضي جي ڪمال يا تاريخي ۽ علمي سرمائي تي زنده نه ٿو رهي سگهي، ۽ نه ئي زماني جي نت نون مسئلن کان آڇو ٿي سگهي ٿو، ان لاءِ هر دور ۾ مطلق اجتهاد نه، تڏهن به گهٽ ۾ گهٽ قياس، استنباط، گهري سوچ، ڪتاب ۽ سنت تي گهري نظر، اصول فقهي ۽ آثار شريعت کان ڳوڙهي واقفيت ۽ انهن مان پرپور استفادي جي صلاحيت حاصل ڪرڻ جي ضرورت آهي. اسان جي سلف هر دور، هر ملڪ ۽ ماحول

۾ هن صلاحيت کان ڪم ورتو آهي. ان ۾ ڪو به شڪ نه آهي ته تاتاري حملن کانپوءِ ڪجهه مصلحتن جي بنياد تي ۽ ڪجهه انديشن جي پيش نظر اجتهاد ۾ احتياط کان ڪم ورتو ويو ان ڪري جو ان مان غير اسلامي ۽ غير ديني اقتدار جي تائيد ۽ ڪجهه ٻين خرابين جو انديشو هو. ليڪن جلد ئي وقت جي گهرجن ۽ بدلجندڙ حالتن جي پيش نظر نون سامهون ايندڙ مسئلن جي باري ۾ وقت جي عالمن رهنمائي جو فرض پورو ڪيو جنهن جو نمونو شامي جي ردالمحتار فتاوي تاتار خانیه ۽ بعد ۾ فتاوي عالمگيريہ جا مجموعا آهن، جيتوڻيڪ جنهن رفتار سان مسئلا پيش آيا ان رفتار سان اجتهاد نه ٿيو.

اجتماعي اجتهاد جي ضرورت ۽ پيش ايندڙ نون مسئلن جي حل بابت، نبي ڪريم ﷺ جي هي حديث واضح آهي: عن علي رضي الله عنه قال قلت يا رسول الله ﷺ ان عرض امر لم ينزل فيه قضاء في امره ولا سنة كيف تامرنى؟ قال تجعلونه شورى بين اهل الفقه والعابدين من المؤمنین ولا تقتضى فيه برای خاصة (۳۷) "حضرت علي رضي الله عنه کان روایت آهي ته مون حضور اکرم ﷺ کان پڇيو ته اي الله جا رسول ﷺ! جيڪڏهن ڪو اهڙو مسئلو پيش اچي جنهن جي باري ۾ نه ڪو قرآني حڪم نازل ٿيو هجي ۽ نه حديث ۾ ان جو بيان هجي ته اهڙي مسئلي جي باري ۾ اوهان جو ڇا ارشاد آهي؟ پاڻ سڳورن ﷺ فرمايو: ان جي باري ۾ عبادت گذار، ديانتدار ۽ شريعت جي ماهر مسلمانن سان مشورو ڪجوان حوالي سان ڪنهن جي انفرادي راءِ تي عمل نه ڪجو" اهوئي سبب آهي جو خلفاء راشدین جي دور ۾ اجتماعي اجتهاد رائج هو (۳۸) ساڳي صورتحال اڄ جي دور جي آهي، مسلمان دنيا جي جنهن به ڪنڊ ۾ موجود آهن انهن کي ساڳيا مسئلا درپيش آهن، يعني سياسي، سماجي، تهذيبي ۽ معاشي مسئلا، ان ڪري ضرورت آهي ته مسلمان ڪو اجتماعي اجتهاد جو ادارو ٺاهن يا ٻي ڪنهن صورت ۾ اجتماعي اجتهاد ڪن، هر حال ۾ اجتماعي اجتهاد وقت جي ضرورت آهي. ان ضرورت کي محسوس ڪندي بين الاقوامي فقه اڪيڊمي پنهنجي اٺين سيمينار ۾ جيڪو مک مکرم ۾ منعقد ٿيو هو، ۾ هي فيصلو ڪيو هو: "موجوده دور ۾ اجتهاد جي تمام سخت ضرورت آهي، ان ڪري جو اڄ اهي مسئلا پيش اچي رهيا آهن جيڪي پهرين ڪڏهن به پيش نه آيا هئا ۽ اڳتي به اهڙا مسئلا پيش ايندا رهندا. اجتهاد سان ئي اسلام ۾ جدت ۽ هر زماني ۾ ان جي قابليت باقي رهندي. اجتهاد جي ذريعي ئي مختلف معاملن ۽ جديد سرمايه ڪارن جي ڏکيائين ۽ سماجي مسئلن جو حل ڪڍي سگهجي ٿو. ان ڪري بهتر آهي ته ڪو اهڙو ادارو قائم ڪيو وڃي جيڪو ڪانفرنسن ۽ ورڪشاپن جي قراردادن کي گڏ ڪري انهن مان فائدو وٺي ۽ انهن کي شريعي فيڪلٽين ۽ اسلامڪ اسٽڊيز کي فراهم ڪري اهڙي طرح اسلام جي روشني ڦهليلي ۽ ان ۾ ئي صحيح ۽ بهتر زندگي جي ضمانت آهي" (۳۹)

اجتماعي اجتهاد جي سلسلي ۾ ڊاڪٽر مزمل صديقي جو خيال آهي ته: ”اجتماعي اجتهاد ۾ مرد ۽ عورتون ماهرين شريعت موجود هجن، انهن سان گڏ فلڪيات، اقتصاديات، سماجيات، سياست، ۽ قانوندان به صلاحڪار جي طور تي هجڻ گهرجن. انهن جو ڪم رڳو اهو نه آهي ته فتويٰ ڏين بلڪ دليل به ڏين ۽ وجه به ٻڌائڻ ۽ اهو سبب ڪجهه جمهوريت کان سواءِ ممڪن نه آهي. جمهوريت اجتهاد جي چاڻي آهي ۽ اجتهاد مسائل جي حل جي چاڻي آهي.“ (۴۰)

اڄ اجتهادي مسئلن جي باري ۾ امت جي رهنمائي لاءِ سوين ادارا موجود آهن مثلاً هر وڏي ديني مدرسي سان لاڳاپيل:

- (۱) دارالافتاء
- (۲) مجلس تحقيقات شرعيه دارالعلوم ندوت العلماء لکنو
- (۳) ادارت المباحث الفقهيه دهلي
- (۴) مجلس تحقيقات اسلامي حيدرآباد دکن
- (۵) اداره تحقيقات اسلامي اسلام آباد
- (۶) اسلامي نظرياتي ڪونسل پاڪستان اسلام آباد
- (۷) بين الاقوامي فقه اڪيڊمي جده، سعودي عرب
- (۸) انٽر نيشنل انسٽيٽيوٽ آف اسلامڪ ٿاٿ آمريڪا (International Institute of Islamic Thought America)

### خلاصو:

اجتهاد، شريعت جي فروعِي احڪام کي انهن جي تفصيلي دليلن مان سمجهڻ لاءِ پنهنجي پوري محنت صرف ڪرڻ جو نالو آهي. اصولي طور تي اجتهاد جون ٻه صورتون آهن.

- (۱) جيڪي مسئلا قرآن ۽ سنت ۾ موجود نه آهن انهن جو حل دريافت ڪرڻ.
  - (۲) جيڪي مسئلا قرآن ۽ سنت ۾ موجود آهن انهن جو موقعو ۽ جڳهه متعين ڪرڻ
- اجتهاد جو حڪم الله تعاليٰ خود ڏنو آهي، پاڻ سڳورن ﷺ خود اجتهاد ڪيو آهي، اصحاب سڳورن به اجتهاد ڪيو آهي، امام ابوحنيفه، امام شافعي، امام مالڪ ۽ امام احمد بن حنبل رحمهما الله جا اجتهاد مشهور آهن. اجتهاد امت مسلمه جي ضرورت آهي، چوتن نوان مسئلا پيدا ٿيندا رهن ٿا جن جو حل تلاش ڪرڻ امت جو اجتماعي فرض آهي. هن وقت به ڪجهه ادارا اجتهادي مسئلن جي حل لاءِ ڪوشش ۾ مصروف آهن.
- موجوده وقت ۾ ضرورت هن ڳالهه جي آهي ته جديد دور جي منجهيل مسئلن جي حل معلوم ڪرڻ لاءِ هڪ اهڙو عالمي سطح جو تحقيقي ادارو قائم ڪيو وڃي

جنهن سان مسلمان ملڪن جا سڀ تحقيقي ادارا وابسته هجن جيئن عالم اسلام جي حل طلب مسئلن کي اجتماعي اجتهاد ذريعي حل ڪري سگهجي .

### حوالا ۽ حواشي

- (۱) زبيدي محمد مرتضي الحسيني، تاج العروس مطبعه الخيرييه قاهره ۱۳۰۶ هـ ج ۲ ص ۳۲۹، البرازي محمد بن ابي بڪر، مختار الصحاح مطبعه الاميرييه قاهره ۱۹۳۷ هـ ص ۱۱۴
- (۲) ڊاڪٽر ط جابر فياض علواني، مضمون: الاجتهاد والتقليد في الاسلام، رسرچ جرنل اضواء الشريعه، شرعيه فيڪلٽي، رياض، ۱۳۹۸ هـ، شماره ۹: ص ۷۰، ۷۱، محمد تقى اميني، اجتهاد، ڪراچي قديمي ڪتب خانو ص ۲۱
- (۳) شاطبي ابواسحق ابراهيم بن موسي، الموافقات في اصول الشريعة، بيروت لبنان، دارالكتب العربية طبع اول ۲۰۰۴ع ص ۷۷۴
- (۴) غزالي امام محمد بن محمد، المستصفي من علم الاصول، مطبعه الاميرييه ببولاقي مصر ۱۳۲۳ هـ ج ۲ ص ۳۵۰
- (۵) شاه ولي الله عقد الجيد في احكام الاجتهاد والتقليد، مطبعه سلفيه قاهره ۲۰۱۰ع ص ۱
- (۶) محمد عبد الحلبي مولانا، حاشية نور الانوار، دهلي، مطبع المجتباتي ۱۳۵۹ هـ ص ۲۵۰ حاشيه ۵
- (۷) اميني، اجتهاد ص ۲۳
- (۸) ايضاً ص ۲۲
- (۹) ڊاڪٽر عبدالعلي، آرٽيڪل: "اجتماعي اجتهاد" رسرچ جرنل پيس، شعبو اسلامڪ اسٽڊيز سنڌ يونيورسٽي ڄامشورو، سن ۲۰۰۸ع، جلد ۴ ص ۱۶۶
- (۱۰) البقره: ۱۵۰ (۱۱) الحشر: ۲ (۱۲) محمد تقى اميني، اجتهاد ص ۲۴
- (۱۳) النحل: ۴۴ (۱۴) النساء: ۵۹
- (۱۵) رازي فخر الدين، تفسير كبير، دارالكتب العلميه بيروت، ۲۰۰۴ع، ج ۴ ص ۱۱۶ زير تفسير سوره النساء: آيت ۵۹
- (۱۶) صحيح مسلم، ڪتاب الاشربة حديث ۳۷۴۰
- (۱۷) ابو داود سليمان بن اشعث سجستاني، سنن ابي داود، رياض دارالسلام، ۱۹۹۹ع طبع اول، ص ۵۱۶، حديث ۳۵۹۲
- (۱۸) بخاري محمد بن اسمعيل، صحيح بخاري، رياض، دارالسلام، ۱۹۹۹ع طبع دوم، ڪتاب الاعتصام ص ۱۲۶۴، حديث ۷۳۵۲
- (۱۹) صحيح بخاري، باب الحج والنذور ص ۲۹۹ حديث ۱۸۵۲
- (۲۰) النساء: ۲۳ (۲۱) صحيح بخاري ص ۵۹۱ حديث ۳۴۳۶
- (۲۲) النساء: ۲۳ (۲۳) صحيح بخاري ص ۶۱۳ حديث ۳۵۶۹
- (۲۴) محمد تقى اميني، اجتهاد ص ۴۴
- (۲۵) مسلم بن حجاج قشيري، صحيح مسلم، رياض، دارالسلام، ۲۰۰۰ع، طبع دوم ص ۳۲، حديث ۱۲۴
- (۲۶) توبه: ۵
- (۲۷) محمد تقى اميني، اجتهاد ص ۵۳-۵۲
- (۲۸) الانفال: ۴۱ (۲۹) الحشر: ۷-۱۰
- (۳۰) محمد تقى اميني، اجتهاد ص ۴۹-۵۰ (۳۱) النور: ۴
- (۳۲) مولانا قاري حبيب الرحمن، اصول فقہ، ڪراچي، مطبع سعدي قرآن محل ڪراچي ص ۲۵۴
- (۳۳) شاه ولي الله، ازالة الخفاء عن خلافة الخلفاء، لاهور، سهيل اڪيڊمي، ۱۹۷۶ع، ج ۱ ص ۵۰۴
- (۳۴) لڌيانوي محمد يوسف، "بينات" مئي ۱۹۸۷ع ص ۳-۵
- (۳۵) ڊاڪٽر محمد اديس زبير، فقہ اسلامي، ايڪ تعارف، ايڪ تجزيه، اسلام آباد، الهدي پبليڪيشنز ۲۰۰۳ع طبع اول ص ۱۷۹
- (۳۶) Special Report 125 on Ijthad by United States Institute of Peace . Reference  
www.usip.org
- (۳۷) المندى علاء الدين علي المتقي بن حسام الدين، ڪنز العمال فى سنن الاقوال والافعال، بيروت، مؤسسة الرسالة، ۱۹۸۵ع، ج ۵ ص ۸۱۲
- (۳۸) ڊاڪٽر عبدالعلي، مضمون: اجتماعي اجتهاد" رسرچ جرنل پيس ص ۱۷۱ .



اجتهاد: مفهوم، اهميت ۽ ضرورت ۹۱-۱۰۶

دي اسڪالر ( جولائي \_ ڊسمبر ۲۰۱۵ء )

(۳۹) ايضاً

Special Report 125 on Ijthad by United States Institute of Peace . Reference (۴۰)  
www.usip.org